

మంచి మనసు - చెడ్డమనిషి

అవేళ ఆకాశంలో చంద్రుళ్ళేడు— ఎంచేతంటే అమావాస్య కాబట్టి !

అవేళ వూళ్ళో చాలామంది ముఖాల్లో చిర్నవ్వులే వు— ఎంచేతంటే వూళ్ళో బియ్యం, సుఖం స్తాకులో లేవుకాబట్టి !

అవేళ బీచిలో మనుషులూలేరు !— వరాకాలం కాబట్టి!

కాని.... ఎవరున్నా లేకపోయినా బీచిలో గట్టుదగ్గర సూదులాటి చిన్న చినుకులో తడుస్తూ, పొంగుతూ అరుస్తున్న సముద్రంవైపు చూస్తూ, అక్కడలేని దేవుణ్ణి వూహించుకుంటూ, “ఏవయ్యా బాబూ? ఏవిటి న్యాయం?” అని మొగమాటంగా దేవుణ్ణి కసురుతున్న నాగరాజు మాత్రం వున్నాడు.

•

•

•

నాగరాజు పుట్టి పాతికేళ్ళయింది. వాళ్ళమ్మ చచ్చిపోయి ఇరవై యేళ్ళూ. వాళ్ళనాన్న పారిపోయి పదిహేనేళ్ళూ, మనసు పెరిగి పదేళ్ళూ అయ్యాయి. నాగరాజుకి స్వయానామామయ్య, అతనికి మిగిలిన భూవుల్ని, స్వాధీనంచేసుకుని అతనికిరవై రెండేళ్ళ వయసొచ్చేదాకా తిండిపెట్టి బియ్యేచదువు చెప్పించాడు. అప్పట్లో ఆయన మంచివాడు. కాని, మంచి తనం, సుఖం, మంత్రుల వాగ్దానాలు, ఇవేవీ శాశ్వతం కావు కాబట్టి మిగతావాట్లాగే ఆయన మంచితనం కరిగి కరిగి, అఖరికి ఆవిరైపోయింది. ఆ ఆవిరి అలా మెల్లిగా పైకెగిరి పోతున్నప్పుడాయన నాగరాజుని పిల్చి—

“ఒరేయబ్బీ ! నీచేతికి డిగ్రీవచ్చింది. నాకా రిటైరయ్యే వయసొచ్చింది. నా పెద్దకూతురుకి పెళ్ళిదొచ్చింది. దేశంలోచూస్తే కరువొచ్చింది. నీ భూవుల్లబ్బు అయిపోయి ఏడాదవొచ్చింది.

అంచేత.... నా బాధ్యతేదో అయిపోయింది.

మరంచేత నువ్వు ఈ డిగ్రీ తీస్కొని, వెళ్ళి వూరుమీద పడు. పడి ఉద్యోగం వెతుక్కో ! నీ కాళ్ళమీద నువ్వు నిలబడి, మంచి పేరు సంపాదించుకో ! అప్పుడప్పుడూ కన్పిస్తాండు ! ఆః ! అంతే ! వెళ్ళు ! అని మెత్తగా, గట్టిగా.... అందంగా, వికారంగా - చెప్పి(లే)నట్టు చెప్పాడాయన.

నాగరాజు ఆయన ఆశీర్వాదం, డిగ్రీ తీస్కొని వెళ్ళిపోదామనుకొంటుండగానే సుమతి నాగరాజు కడ్డుగా వచ్చి నిల్చింది. సుమతి నాగరాజు మామయ్యకి రెండో కూతురు. సుమతికి పదిహేడేళ్ళే అయినా, పాఠాల్ని, నవలల్ని, లోకాన్ని, బాగా చదివింది.

అప్పుడా అమ్మాయి కళ్ళలో సగం నీళ్ళు నింపుకొని,

“బావా” అని రుద్ద కంఠంతో పిల్చింది.

నాగరాజుకీ ఒక్కమారు ఏడుపొచ్చేసింది.

“వెళ్ళిపోతున్నావా బావా ?” అంది సుమతి.

నాగరాజు సుమతివైపు చూశాడు. తనతోబాటు పదహారేళ్ళు పెరిగిన, అందమైన సుమతివైపు, అన్నేళ్ళనుంచి తన్ను వెంటాడిన కళ్ళవైపు చూశాడు. చూసి,

“బాను సుమతీ ! వెళ్ళిపోతున్నాను” అని బావురుమన్నాడు నాగరాజు. సుమతికూడా ఏడ్చింది. పదిహేడేళ్ళ వయసొచ్చిన ఆ అందమైన కళ్ళలోంచి పదిహేడేళ్ళపాటు దాక్కొన్న విజమైనకన్నీళ్ళు కారినప్పుడు,

“బావా ! చిన్నప్పణ్ణించి ఆడుకున్నాం. పాడుకున్నాం. చదువు కున్నాం. కలిసి మెలిసున్నాం. ఈ అనుబంధాల్ని తెంపేసుకుని, కన్నీళ్ళని, జ్ఞాపకాల్ని, నా కొదిలేసి వెళ్ళిపోతున్నావా బావా !” అంది సుమతి.

ఆమె అలా ఏడుస్తూ అంటే నాగరాజుకి నాలుగేళ్ళ క్రితంచూసిన దేవదాసు సినిమాలో 'పార్వతి' జ్ఞాపక వచ్చింది.

కాని 'దేవదాసు'ని జ్ఞాపకం తెచ్చుకోవల్సింది తన విషయంలోనే నన్న ఆలోచన రాలేదు.

అప్పుడు నాగరాజు సుమతిని కౌగలించుకొని ఓదారుద్దామను కున్నాడు. దైర్యంగా కథల్లాగా ఆమె జుత్తుని చేత్తోనూ, బుగ్గల్ని పెదవుల్తోనూ నిమురుదామనుకొన్నాడు.

కానీ ఏవీ చెయ్యలేకపోయాడు.

“ఈ వూళ్ళోనే వుంటానుగా ! వస్తూంటానే సుమతీ!” అని మాత్రం చెప్పగలిగాడు. చెప్పి, ఏడుస్తూనే, గేటుదాటి వచ్చేసి, సుమతినీ ఆ ఇంటినీ - తనూ సుమతి కలిసి నాటి, పెంచి పెద్దచేసిన గులాబీ మొక్కని దీనంగా చూసి, కన్నీళ్ళతోనూ, బరువైన గుండెతోనూ వచ్చేశాడు. వచ్చేసేముందు “నీ మనసు మంచిది బావా ! నాకు తెలుసును సువ్వు నాకన్యాయం చెయ్యవని” అంది సుమతి. ఆ మాటలామె అస్పష్టంగా అనుకోడంవల్ల నాగరాజుకి వినబళ్ళేదు.

*

*

*

నాగరాజు చావ(న్నాయగా చాలా అందంగా వుంటాడు. అతని మంచితనం అతనికన్న అందంగా వుంటుంది. కాని - అతని మంచితనాన్ని ఎవరూ అర్థంచేసుకోలేదనే అతని బాధ....

నాగరాజు కెనిమిదేళ్ళ వయస్సులో, నాలుగో క్లాసులో వున్నప్పుడు తనింటికి నాలుగిళ్ళ అవతలవున్న సూరిగాడు ఏడుస్తూ క్లాసుకొచ్చేడు. అప్పుడు “ఏరా ! 'సూరి' ఎందు కేడుస్తున్నావ్ ! నీ కష్ట వేవిటో మాతో చెప్పరా !” అనెవరూ అడగలేదు. అందువల్ల, ఏ సానుభూతి లేక సూరి గాడి ఏడుపు బాగా జాలిపుట్టించేలావుంది. అసలు సాధారణంగా సూరి గాడితో ఎవరూ మాట్లాడరు. బురదలో తడిసినట్టుండే బట్టలూ, చాలా

మందికి వెధవాయిత్యంచూపించే వాడి అమాయకమైన ముఖంచూసి జాలి పడరు, ఎప్పుడెవరు మాట్లాడినా “మీ నాన్నెవర్రా? ఎక్కడున్నాడురా?” అనడిగి, వాడికి ఏడుపు తెప్పించి వాళ్ళు నవ్వుతారు.

నాగరాజుకి మాత్రం సూరిగాడిమీద సానుభూతి తాడి చెట్టులాగ పెరిగిపోయింది. మలెతీగలా అల్లుకుపోయింది. అప్పుడు వాడి దగ్గరగా వెళ్ళి “సూరి!” అని నెమ్మదిగా పిలిచాడు. సూరిగాడు పలకలేదు. వాడి కళ్ళమీద పెట్టుకున్న రెండు చేతుల్లోనూ ఓ చెయ్యిని మెల్లిగావూపి “ఒరేయ్! ఎందుకేడుస్తున్నావురా?” అనడిగాడు నాగరాజు. దాంతో సూరిగాడింకా జోరుగా ఏడ్చాడు. అఖరికి నాగరాజ్చేత బాగా ఓదార్చబడ్డాక ఏడుస్తూనే “పలక పగిలిపోయింది....” అని చెప్పాడు. నాగరాజుకింకా జాలెక్కువయింది. సూరిగాడి భుజంమీద చేయి వుంచి ఓ నిమిషమాలో చించి “పోనీలేరా, ఏడవకు. నా పలక తీసికోలే! దానికే (విట్?)” అన్నాడు నాగరాజు. సూరిగాడు ఏడవడం మానేశాడు. నాగరాజువంక ఆశ్చర్యంగా చూసేడు. ఆ చూపెలాగుందంటే - దొరికిపోయానని ఏడుస్తున్న పాకిస్తాను సైనికుణ్ణి మనవాళ్ళు క్షమించి అతనికన్నంపెట్టి, గెడ్డం నిమిరినప్పుడతను చూసిన చూపులాగుంది. “నిజంగానే!” అన్నాడు సూరిగాడు.

“నిజవేనా” అన్నాడు నాగరాజు నవ్వుతూ.

ఆ తరువాత మేష్టారు కాసులో పలకలేని కారణవడిగితే పలకలేని నాగరాజుని బెత్తంతో బ్రెన్ గన్నంత పోర్సుతో కొట్టినప్పుడు, తనుచేసిన త్యాగపు వియివలో ఆ దెబ్బలు నొప్పెట్టినా, ఆ నొప్పిలో బాధతోబాటు కాసింతానందంకూడా తోచింది. కాని ఇంటికెళ్ళిం తర్వాత కనబడ్డ తల్లు, వినబడ్డ తిట్లు, ఆ తర్వాత కాసులో వాళ్ళందరూ తనను వెలేసినట్టు చూసిన చూపులూ తన త్యాగానికి విపరీతమైన విలువకట్టేయి. తను చేసింది మంచిపనని నాగరాజుకి తెలుసు. కాని అందువల్ల ఇన్ని చెడ్డలరుగుతాయని తెలీదు. జీవితం గురించి ఏవీ తెలిసే వయసు కాకపోయినా, ఆ సంఘటన నాగరాజు హృదయమీద చెరగని ముద్రవేసింది.

అప్పణ్ణించీ నాగరాజు - పాలు నీళ్ళతో కలసి పోయినట్టు మంచి తనంతో కలిసిపోయేడు. మంచితనంతోనే పెరిగేడు. మంచితనంతోనే

వున్నాడు. కాని.... ఎవరూ అర్థంచేసుకోని తన మంచితనం గురించి ఆలోచించినప్పుడలా నాగరాజుకి ఏడుపొచ్చేది. ఎవరితోనూ చెప్పకుండా వొక్కడే ఏడ్చి మళ్ళీ సంతృప్తిగా తన మంచితనాన్ని తలుచుకొని చిన్నగా ఇంకా సంతృప్తిగా నవ్వుకొనేవాడు.

* * *

నాగరాజు బియ్యే రెండో సంవత్సరంలో వుండగా వో సారి క్లాసు లేనందువల్ల కాలేజీ ఆవరణ మధ్యనున్న చెట్టుకింద నిల్చున్నాడు. ఆ చెట్టుకింద నిల్చోనే వాళ్ళంటే ప్రెస్నోపాల్ గారికి, అమ్మాయిలకి, లెక్క రర్లకి - ఎవ్వరికి పడదు.

చెట్టునీడ చల్లగా, అందంగావుంది. బైట ఎండవేడిగా, ఘాటుగా వుంది. ఆ ఎండలో ఒకమ్మాయి నడిచి గరల్స్ రూమ్ పక్కకు వెళ్ళి పోతూంది. ఆ అమ్మాయి తన క్లాస్ మేటేనని నాగరాజుకి తెలుసు. ఆ అమ్మాయి చాలా అందంగా వుంటుంది. ఆ సంగతే మళ్ళీ అని “కదు గురూ!” అనన్నాడు నాగరాజు పక్కనున్న మరో కుర్రాడు. నాగరాజు మొహమాటంగా నవ్వేసి వూరుకొన్నాడు.

ఇంతలోనే “ఒరేయ్! వెళ్ళిపోతోంది వేగం.” అన్నా రెవరో. మరుక్షణం ఓ తెల్లని కాగితంతో తయారైన రాకెట్టు సూటిగా దూసు కొంటూవెళ్ళి ఆ అమ్మాయి జాకెట్టు మధ్యపడింది. అందరూ గట్టిగా నవ్వారు. నాగరాజుమాత్రం గాభరాపడ్డాడు. ఆ గాభరా భయంవల్లో, ఆ అమ్మాయిమీద జాలివల్లో, మరిదేనివల్లో తెలియలేదతనికి. ఆ తర్వాత నాగరాజు చాలా బాధపడ్డాడు. కేవలం ఆ అమ్మాయిమీద రాకెట్టు పడ్డందు క్కాదు.

అలా రాకెట్టు పడ్డతర్వాత, ఆ అమ్మాయి అగిపోయింది. నేలమీద పడ్డ రాకెట్టువెపూ, తర్వాత చుట్టూచూసింది. అవమానంతో క్రుంగి పోయినట్టయిన తర్వాత, ఆ అమ్మాయి కళ్ళలో నీళ్ళుమెరిసినట్టు నాగరాజు హించుకున్నాడు.

అరంలేని ఆబాధగురించి నాగరాజు సాయంకాలం, రాత్రి అంతా బాధపడుతూ ఆలోచించాడు.

పర్యవసానంగా ఆ మర్నాడు సాయంత్రం బస్సుకోసం సిల్చున్న ఆ అమ్మాయి దగ్గరకెళ్ళి ధైర్యం చేస్తూని పొడదగ్గు దగ్గాడు. ఆ అమ్మాయి నాగరాజువేపు చూసింది. నాగరాజు వేస్తూన్న గొట్టంపేంటు, టీ షర్టు చూసి, ఆ తర్వాత నాగరాజు కళ్ళలోకి 'చెట్టుకింద మనిషి'ని చూసినట్టు కోపంగా, ధైర్యంగా 'యేవిట'న్నట్టు చూసింది.

నాగరాజు నోటంటమాటరాలేదు. ఇంకైతే స పేంటులో కాళ్ళు, టీ షర్టు లోపల గుండెలు వొణుకుతున్నాయి. కాని.... యేదో వొకటిచెప్పి వచ్చేయ్యాలి. లేకపోతే- అందరూ నాగరాజువేపే చూస్తున్నారు....

“నిన్న.... రాకెట్టు.... మీమీద.... వేశారు. ఏవీ, అనుకోకండి.... నేను కాదు కాని....”

కంగారూ, భయం కలిపి వెలిబుచ్చిన ఆ ధ్వనులకి ఆ అమ్మాయి మరీ కోపంగా చూసింది. అందంగా వికటంగా నవ్వింది.

“హూ! సిగులేకపోతే సరి! మీకు మరో సంవత్సరంలో డిగ్రీ వస్తుంది. ఇంకా ఇరుకైన పేంట్లొస్తాయి. కాని లేని సంస్కారం మనసూ రావు. పైకి మంచిగానే వుంటారు. మీలాంటి చెడవాళ్ళనీ, రొడీలనీ, నేనే కాదు.... ఏవరూ క్షమింపలేరు. అంతే, వెళ్ళిపోండి. ఇక మీద మీకు బుద్ధాస్తే మంచిదే. కాని రాదని నాకు తెలుసు! వైజాక్కి స్త్రీలు ప్లాంట యినా వస్తుందిగాని మీకు బుద్ధిరాదు” అందామె జోరుగా....

నాగరాజు మొదట విపరీతంగా వొణికేడు. తర్వాత భయపడ్డాడు. ఇంకా ఎక్కువ ఆశ్చర్యపడ్డాడు. భయంగా ఆశ్చర్యంగా చూసాడు. కన్నీళ్ళకో డిగ్రీ తక్కువగా ఏడేచేడు.

అక్కణ్ణించి వచ్చేవాడు. ప్రతి చిన్నవిషయానికీ పెద్దగా విచారించే నాగరాజుకి- ఆ సంఘటనా, ఆ మర్నాడే విషయం తెల్సిన తన స్నేహితులందరూ పెట్టిన చీవాట్లూ, బూతుపేర్లు బాగా బాధపెట్టాయి. కనిపించని కన్నీరు కళ్ళలో మసగొప్పట్టి, నున్నని, తెల్లని బుగ్గలమీదుగా పాకి, గడ్డం పక్కనించి జారి టీ షర్టు రంగులో కలిసిపోయింది. చాలా

సారలగా మనసు బావులేని నాగరాజు, ఆ పొద్దున్న క్లాసులూ, మధ్యాహ్నం భోజనం మానేశాడు. సాయంత్రం అవనిచ్చి మనసులో బాధ కొంచమైనా మాసిపోతుందని బీచికెళ్ళాడు.

బీచిలో చల్లగావుంది. సమృద్ధం మనసులో బాధలా విశాలంగా వుంది. నీకోసం ఎవరు బాధపడ్డా లేకపోయినా నే నున్నానన్నట్టు ఇంకా కొత్తగానే వున్న 'పాత' లైట్ హౌసుంది. ఎప్పట్లాగే వెలగని మునిసి పల్ దీపాలూ, ప్రతి అరనిమిషానికి పడుతున్న సెర్పిలైటూ వున్నాయి.

నాగరాజు ఇసకలోకెళ్ళి కూర్చున్నాడు. ఆకాశంవేపు చూశాడు! ఆకాశవూ, సమృద్ధంలాగే విచారమంత విశాలంగా వుంది. చంద్రుడూ, నక్షత్రాలూ, లైట్ హౌసూ, ఘోరంగా, భయంకరంగా ఏడుస్తున్న సమృద్ధపు కెంటాలూ, అన్నీ విచారంగానే వున్నట్టున్నాయి. అప్పుడు నాగరాజు విచారంగానే కళ్ళు మూస్కొన్నాడు. "భగవంతుడా! నేను చేస్తున్నవన్నీ మంచి పనేనని నాకు తెలుసు. చెడ్డపనులే చేయకపోయినా అందరికీ చెడ్డవాడినిలాగే కనబడుతున్నాను. చిన్నప్పట్నుంచి చేసిన మంచి పనులన్నీ అందరికీ చెడ్డ పనులాగే కనబడుతున్నాయి. అలాగని, ఇలాంటి పనులే చేయడం మానలేనేమో! ఐనా వీళ్ళంతా మనుషులు! వీళ్ళకన్నా బాగా నాకన్నీ తెలుసు. వీళ్ళందరికీ నన్నర్థం చేసుకునే మనసుల్నయ్యి. నాకొకచెం అదృష్టాన్నియ్యి. నువ్వే నన్ను కాపాడు." అని దేవుణ్ణి కృతీ అమాయకంగా ప్రార్థించాడు నాగరాజు.

ఆ తర్వాత, తనకున్న మంచి మనసుని, చేసిన మంచి పనుల్ని, కలిగిన చెడ్డ ఫలితాల్ని ఊహించి అతిదీనంగా నవ్వుకున్నాడు నాగరాజు.

* * *

ఇంతలోనే నాగరాజు భుజంమీది ఎవరిదో చెయ్యి పడ్డది.

నాగరాజు ఉలిక్కిపడ్డాడు.

పక్కనే చతికిలపడ్డ ఆకారంవైపు చూశాడు. గళ్ళుషర్టూ, అరని చిర్నవూ, గీసేసి న్తరతవత కొంచెం పెరిగిన మీసాలూ, వున్న గుర్నా ధాన్ని చూసి "గుర్నాధవార!" అని లేవబోయాడు నాగరాజు.

గుర్నాధవంటే- కాలేజీలో కొత్తగా చేరిన లెక్చరర్ల కతను అరివీర భయంకరుడు. అమ్మాయిలపాలిట దుశ్శాసనుడు. అతను సాధారణంగా కాలేజీకి రాడు. మొదటి రోజులోనే వస్తాడు. వచ్చి కొత్త లెక్చరర్లనీ, అమ్మాయిల్ని ఓచూపు చూసి వెళ్ళిపోతాడు. ఆ తర్వాత మరేవీ పనేక పోయినా, తోచకపోయినా, కాలేజీకి వస్తాడు. ఐనా అందరూ అతనికి తెలుసు. అందరికీ అతను తెలుసు. అమాయకులూ, వయసులో చిన్న వాళ్ళూ ఐన స్టూడెంట్లతని ధైర్యం గురించి, అద్వైతం గురించి కథలుగా చెప్పుకుంటారు.

అలా....., భయపడి లేచి పోబోతున్న నాగరాజునూ, "కూర్చో వయ్యా రాజు! నీకోసవే వెతుక్కుంటూ వస్తున్నాను. నీతో మాట్లాడాలి. కూచో" అన్నాడు.

నాగరాజు కూర్చున్నాడు.

జేబులోంచి సిగరెట్లు పెట్టె, అగ్గి పెట్టె, జీడిపప్పు పేకెట్లు తీశాడు గుర్నాధం.

"చూడు. బాబ్బీ, ఈ జీడిపప్పు తిను. ఈ సిగరెట్లు కాల్చు. జీడి పప్పు తొక్కులూ. కాలేసిన సిగరెట్టూపారెయ్! కాని నే చెప్పబోయే మాటలు మాత్రం బతికున్నంతకాలం జాగ్రత్తగా గుండెల్లో దాచుకో" అని గుర్నాధం జీడిపప్పు, సిగరెట్లు, అగ్గి పెట్టె నాగరాజు చేతికిచ్చాడు.

ఎప్పుడూ సిగరెట్లు కాల్చని నాగరాజు, కొంచెం జీడిపప్పు తిని సిగరెట్లు వెలిగించాడు.

"నాగరాజూ! ఇవాళ నేనలా కాలేజీకెళ్ళాను. అంతా విన్నాను.... నిన్నేవీ చేయను భయపడకు. అది సరే! కాలేజీకెప్పుడూ రాకపోయినా నీమనసూ, అంతరం నాకు తెలుసు. నువ్వొట్టి వెర్రిపీనుగవి.... యేవీ అనుకోకు ఇలా అంటున్నానని. ముందు నా కథ విను....

నేనూ నీలాగే మంచిగా వుండేవాణ్ణి. నా సుఖాలూ, అవసరాలూ త్యాగం చేసి ఇంకోడికి సహాయం చేసేవాణ్ణి. అయితే అలా చాలాసార్లు చేసేక.... హఠాత్తుగా నాకో విషయం తెలిసొచ్చింది. జాగ్రత్తగా వినీ విషయం. మనుషులెవరోనూ మంచితనం లేదు, నీలో మంచితనం

అర్థం చేస్కొనే స్తోమతకూడలేదు. వీళ్ళెవరూ నిజమైన మనుషులు కారు. వీళ్ళకున్నవి గుండెలుకావు. మరోడి మంచితనంచూసి మండి పడతారు. నీలాటమాయకులు వీళ్ళతో వేగలేక పడేడుసుంటారు.

అదీ మనిషి మంచితనానికున్న స్టేటస్ ! అంచేత యేమిటి తేలింది అంటే మంచిగా వుంటే నిన్ను బతకనివ్వరు. విన్నావా.... అదీ కథ. అంచేత అబ్బీ ! మంచితనంతో నువ్వేదో ఉద్ధరించేస్తావనుకోడం వొట్టి మూర్ఖత్వం. నా మాటవిని నువ్వు మారిపో ! బతకడం, నీ సుఖాన్ని నువ్వు వెతకడం నేర్చుకో.... అని ఆగాడు గుర్నాధం.

“గురువుగారూ ! మీ రెంత ధైర్యం చెప్పేరు ? మీరెంత మంచి వారు” అన్నాడు నాగరాజు. గుర్నాధం గట్టిగా నవ్వి “లే పోదాం” అన్నాడు.

మంచితనాన్ని సమ్మి చాలాసార్లు మోసపోయినా, నాగరాజుని మంచితనం, మంచితనాన్ని నాగరాజు వదలేదు.

అలా చాలాసార్లు జరిగిన తరువాత కొన్నేళ్ళు గడిచి కొన్నాళ్ళయింది. మావయ్యగారింటి నించివచ్చేసిన నాగరాజుకి పూర్తిగా చచ్చి పోని అదృష్టం- ఓ పెద్దకంపెనీలో ఉద్యోగం- ఓ రెండొంద్రలూపాయ లెడ్వాన్సు, ఆఫీసు దగ్గరోనే ఓ గది- ఇవన్నీ ఇప్పించింది.

నాగరాజు చాలాసంతోషించాడు. యేరోజుపనా రోజు చేస్కొంటూ ముష్టివాడి దగ్గర్నుంచి, దేవుడిదాకా ఎవరికీ లేదనకుండా గడుపుకొంటూ పస్తున్నాడు.

ఓ రోజు సాయంత్రం వర్షం పడుతున్నప్పుడు, ఆఫీసునుంచొచ్చి కాఫీతాగి, సిగరెట్టు కాలుస్తూ, మంచితనం గురించి, మనుషుల గురించి బాగా ఆలోచించిన తర్వాత నాగరాజు ఓ నిర్ణయాని కొచ్చాడు. అదేవిటంటే- వీలైనంత వరకూ ఎవరితోనూ మంచిగా వుండకూడదని.

అలా నిర్ణయించుకొని, సిగరెట్టుపొగ ఘాటుగా పీల్చి, వొదిలాడు.

ఇంతలోనే పొగలో ఆచారి కనబడ్డాడు. నాగరాజు గాభరాగా లేచి నిల్చున్నాడు. ఆచారంటే సామాన్యుడుకాడు. ఆఫీసులో కో క్లర్కైనా, అతనంటే నాగరాజుకీ, చాలా మందిలాగే భయం, అందువల్ల గౌరవ

వున్నా. ఆచార్య చూడగానే సిగరెట్టు పారేసేడు నాగరాజు. “రండి రండి”ని ఆచార్య హ్యూనించాడు. మారూం పావనమైందన్నాడు. పడక్కుర్చీలో ఆచార్య కూర్చోపెట్టి బలవంతాన కాఫీ కలిపిచ్చేడు. తను గోడదగ్గరే నిలబడి, ఆచారి కల్చుమన్నాక ఓ సిగరెట్టు ఆచారికిచ్చి తనోటి ముట్టించేడు. “చెప్పండి గురువుగారూ? యేం సెల” వన్నాడు.

ఆచారికి నలభై పైన వయసుంటుంది. మొహంలో చెప్పలేనంత అనుభవం, కొన్ని చెప్పగల్గినన్ని ముడతలు వుంటాయి. దశసరి నలని పెదవులు, భయాన్ని పుట్టించే కళ్ళు, వాటిపైన వోకళ్ళజోడూ వుంటూనే వుంటాయి. తన పని చేసుకోవడం కోసం ఎంతపనైనా చేయగలతను. శ్రీకృష్ణభగవానుడు భూమ్మీద కనబడితే భారతయుద్ధాని కీ నల్లాయనే కారణం. కుర్రవెకవ అభిమన్యుడి చావుకి ఈయనే కారకుడు. ఈయన మా గొప్ప మాయలమారి. దొంగ. పదహారువేల ఆడవాళ్ళని మరిగిన వాడు” అనింకా అనేక విధాల పౌలైట్ గా బూతులు తిట్టి, ఆ తర్వాత తెరుకొట్టి కృష్ణుడి దగ్గరే వరాలు కొట్టగలతను.

నాగరాజు మాటవిని ఆచారి సిగరెట్టు దమ్ము ఘాటుగా పీల్చేడు. ఇకలించేడు. ఆ తర్వాత యేడుపు మొహం పెట్టాడు.

“కష్టాలో వున్నా న్నాగరాజూ! నీకు సంసారవూ, కష్టాలను భవమూ లేవు. అర్జుంటుగా నాకో పాతిక రూపాయలు కావాలి. ఫస్టు తారీఖుకల్లా నీ డబ్బు నీ కిచ్చేస్తాను. నా మాటనమ్మి, నన్నీ కష్టాన్నుంచి రక్షించాలి, అదీ కథ” అన్నాడు.

నాగరాజు మనసంతా అల్లకల్లోలమైంది. ఎవరితోనూ మంచిగా వుండకూడదని తననుకున్నమాట నిజమే.... కానీ తోటిమనిషి కష్టాలో వున్నాడు. తన దగ్గర డబ్బుంది. అంత పెద్దవసరం తనకేవీ లేదు, ఆచారి.... పాపం ఎన్ని కష్టాలో వున్నాడో! యేమిటో!

“యేవిటాలో చిస్తున్నావయ్యా! ఫస్టుకల్లా నా తల్లెనా తాకట్టు పెట్టి డబ్బిచ్చేస్తాను. ఇది మాత్రం చాలా అవసరం” అన్నాడాచారి. అలా అంటున్నప్పుడు, అతని మొహం చాలా జాలిగా పెట్టేడు.

నాగరాజు చాలా తక్కువ సమయంలో ఎక్కువసేపు ఆలోచించేడు. అతని బుర్రలో కాసేపు చిన్నసైజు సైక్లోనుచెలరేగింది. ఆఖరికి.

“ఉండం డాచారిగారూ!” అని లోలికెళ్ళి పాతిక రూపాయలూ తీస్కొచ్చి ఇచ్చాడు.

ఆచారి డబ్బు తేక్క పెట్టుకున్నాడు. తర్వాత జేబులో పెట్టుకొని “థ్యాంక్స్ య్యా!” అనిచెప్పి వెళ్ళిపోబోయాడు.

“ఉండండి” అని నాగరాజు ఆచారితో వెళ్ళి బస్ స్టాప్ దాకా దిగ బెట్టి వచ్చాడు.

బస్ స్టాప్ దగ్గర ఆచారీ, నాగరాజునీ కలిసిచూసిన హెడ్ క్లర్క్ వరదానం నాగరాజు విషచేసినా చూడకుండా వెళ్ళిపోయేడు. నాగరాజు ఆ విషయం గురించి ఆలోచిస్తూండగానే బస్ సొచ్చింది. ఆచారందులో వెళ్ళిపోయేడు. ఆలోచనకి జవాబు మర్నాడాఫీసులో లంచ్ టైంలో తెలిసింది నాగరాజుకి.

దగ్గరికొచ్చిన వరదానం వైపు, మరిద్దరి కర్కులవైపు నాగరాజు మొహమాటంగాచూసి, మొహమాటంగానే నవ్వి లేచినిచ్చున్నాడు. హెడ్ క్లర్క్ గారు రహస్యం చెప్తున్నట్టు వొంగి. “యేవయ్యా, ఆచారికి నిన్న డబ్బిచ్చేవా? అందుకేనా వాణ్ణీరూము కొచ్చింది?” అనడిగాడు. నాగరాజు కేవలనాలో తెలిసింది కాదు. ఆవేళాచారి ఆఫీసుకిరాలేదుకూడాను,

కాసేపు కంగారుపడి “యేవండీ? అన్నాడు” నాగరాజు.

“ముందిది చెప్పవయ్యా! అంతేనా జరిగింది?” అని గద్దించేడు వరదానం.

“ఘనండీ!” దీనంగా అన్నాడు నాగరాజు. “వాలా అవసర మన్నాడు” అనికూడా నీరసంగా అన్నాడు.

“ఊహా! నువ్విలాటి వాడి వనుకోలేదు అన్నాడు మళ్ళీ.

“యేవండీ?” అని దీనాతిదీనంగా అన్నాడు నాగరాజు. అప్పుడతను నాలుగు రోజుల్నుంచి తింకిలేని నవభారత వారసుడిలా వున్నాడు.

“యేవారా” నువ్విచ్చిన నోట్ల నంబర్లు జ్ఞాపక వున్నాయా? ఉంటే వెళ్ళి చూడు. ఆ డబ్బెక్క డంటుందో చెప్తాను విను. నాగరత్నం

కంపెనీలోనూ, పెడితలి గాడి సారాబట్టిలోనూ వుంటుంది. అరమెందీ ? అన్నాడు వరదానం. దానికి పక్కనున్న క్లర్కులిద్దరూ జోడెద్దులా తలూపేరు.

“ఆచారి నీతో వచ్చేడంటేనే ఆనుకున్నాను. ఐనా, నీకూ, వాడికి యేలా వా దేవీలున్నాయో.” అని ఈసడింపుగాచూసి వెళ్ళిపోయాడాయన. క్లర్కులిద్దరూ, నాగరాజుని ఈసడింపుగానేచూసి ఆయన్ననుసరించేరు. నాగరాజుకి మొదటేవీ అర్థమవలేదు. తర్వాత కొంతసేపటికి అర్థమైంది. అర్థమయ్యాక మళ్ళీ యేడుపొచ్చింది. “ఒక మనిషిగా తనాచారికి సహాయం చేసేడు. ఐతే వీళ్ళ కెందుకి యేడుపు ? ఎందుకు తన్నిలా బాధపెట్టారు?” నాగరాజు కళ్ళలో కన్నీటి చుక్కోటి మళ్ళీ మెరిసింది.

* * *

ఆ సాయంత్రం విచారంగా లైటు వేస్కాని గదిలో చీకటిలాగే కూర్చొన్న నాగరాజుకి బాగా పరిచయముండి ఎడమైన స్మృతులమధ్య దాక్కొన్న అడుగుల సవ్వడి వినిపించింది.

ఆ తర్వాత గదిలో లైటువెలిగింది. ఎదురుగా తెల్లని పెరిన్ చీరా, నల్లని సిల్కు జాకెట్టూ, తీక్షణంగా చూస్తున్న రెండు అందమైన కళ్ళూ కనిపించేయి. కొన్ని సెకన్లు వెలుగులో కలిసిపోయాయి.

“సుమతీ!” అన్నాడు నాగరాజు.

“బాను బావా ! నేనే ! నువ్వు మరిచిపోయినా, నేన్నిన్నంత సులభంగా మర్చిపోలేక పోయాను. మనసివ్వడమే కాని మనసిచ్చినవాణ్ణి, మనసిచ్చినంత తేలిగ్గా స్మృతుల్లోంచి తొలగించుకోలేకపోయాను.” అంది సుమతీ. అలా అంటున్నప్పుడామె, మరీ అందంగా మెరిసింది.

నాగరాజు కంగారుపడ్డాడు. కంగారుపడి కుర్చీలోంచి లేచేడు.

“కూర్చో సుమతీ.” అన్నాడు. సుమతీ కూర్చోలేదు. “ఒద్దుబావా ! కూర్చోనట్లలేదు. నిన్ను చూడమని వచ్చేను. అంతేచాలు.”

నాగరాజుకి వొఖసారిగా యేడుపొచ్చింది.

“నన్ను క్షమించు సుమతీ ! మనసీమధ్యేవీ బాపులేదు. నువ్వు జ్ఞాపకమొచ్చావు. రోజూ వస్తూనే వున్నావు. కాని.... అంతే. నా మనసేం

బావులేదు. ఎవ్వరికీ నే నఖిలేదు.... నే నందరి దృష్టిలోనూ పనికిమాలిన వాణ్ణి సుమతీ ! నువ్వు నన్ను క్షమించకు !” అన్నాడు నాగరాజు, అలా అంటున్నప్పుడు డతనికళ్ళు చెమ్మగిల్లేయి.

“బావా !” అని కంగారుగా అంది సుమతి. దగ్గరగా వచ్చి కళ్ళు తుడిచింది.

“పిచ్చిబావా ! యేడుపెందుకు ? పరిస్థితుల్ని దైర్యంగా ఎదుర్కోడం నేర్చుకో !” అని చిన్నగా నవ్వింది.

నాగరాజు సుమతివైపు వెళ్ళి చూశాడు. తనకన్న చిన్నదైన ఓ అమ్మాయి తనకి దైర్యం చెప్తోంది !

మరో పది నిమిషాలు వెనక్కి వెళ్ళిపోయావి.

సుమతి లేచింది. వెళ్ళి తలుపుదగ్గరగా వేసి గడియ పెట్టింది. నాగరాజుకి దగ్గరగా వచ్చింది.

“బావా ? మళ్ళీ నువ్వు నాకు దక్కతావన్న దైర్యంలేదు. ఆఖరి సారి ఓ వరం వదుగుదామని వచ్చాను బావా !” కాదనపు కదూ ?” అంది.

“అదేవిటి సుమతీ ! తప్పకుండాను. అడుగు.” అన్నాడు నాగరాజు.

నాగరాజుకి బాగా దగ్గరగా వచ్చింది సుమతి. ఆమె పూపిరిస్పష్టంగా నాగరాజు చెంపలకి తగుల్తోంది.

“నా జీవితంమీదా, భవిష్యత్తుమీదా నాకే ఆశలేదు బావా ! ఉన్న ఓళ్ళు ఆశవీ నువ్వే ! నీనుంచి మరేవీ ఆశించను బావా ! నీ అందమైన కళ్ళలోకి చూస్తూ. నీ పెదపుల్తో ఆడుకొంటూ, ఎల్ల కాలం వుండిపోవాలని వుంది ! కాని.... అది వీలేదు. కనీసం కొంత సేపైనా, నాకా అదృష్టం ప్రసాదించు బావా !” అంది సుమతి.

నాగరాజు నరాల్లో నాగుపాములు బుసకొడుతున్నాయి.

“సుమతీ !” అని ఆమె రెండు చేతులూ గట్టిగా పట్టుకొన్నాడు.

“బావా” అని ఆవేశంగా నాగరాజును గట్టిగా హత్తుకుంది సుమతి.

“కానీ.... సుమతీ.... మావయ్యతో నే మాట్లాడతాను. ఇది తప్పు.... నిన్ను పెళ్ళి చేసుకొంటాను. ఇలాగ! తప్పు.” అన్నాడు నాగరాజు.

“ష,” అని సంజ్ఞ చేసింది సుమతి.

ఇంకా యేదో మాట్లాడదోతున్న నాగరాజు పెదవులు, మరో పెదవుల వెచ్చని ఒత్తిడి మీద పడంతో యేవీ అన్లకపోయాయి.

మరి కాసేపట్లో గదంతా చీకటైపోయింది.

నాగరాజు కళ్ళముందు మాత్రం ఎన్నో తియ్యని మెరుపులు మెరవ నారంభించాయి.

* * *

సిగరెట్టు కాల్తోన్న నాగరాజు చెయ్యి తలమీద వుంది. నాగరాజు చాపమీద వున్నాడు. అతని మనసులో జోరెడలోచనలున్నాయి.... చాప పక్కనే శుభలేఖవుంది. శుభలేఖలో సుమతి పేరుపక్క మరెవరిదో పేరుంది.

అందువల నాగరాజు తల పట్టుకున్నాడు. సుమతికి వరొకరితో పెళ్ళేవిటి? తనకి వెచ్చని అనుభవాల్నిచ్చిన సుమతి పెదవులమీద మరెవరివో పెదవులు, ఆ కళ్ళలో మరెవరివో కళ్ళు.

నాగరాజుకి చాలా బాధవేసింది. బాధని కాసేపు కన్నీళ్ళలో తడిపిన నాగరాజు. ఒక నిర్ణయానికొచ్చేడు. వచ్చి ఆ రోజు సాయంత్రం వాలు కుర్చీలో జూలో సింహంలా కూర్చున్న వాళ్ళ మావయ్యకి ఎటాకిచ్చేడు నాగరాజు.

“మావయ్యా!” అని గంభీరంగా అన్నాడు నాగరాజు.

“రారా. అబ్బీ! కూర్చో! చాలా రోజులకి” అన్నాడాయన.

“కూర్చోడానికి రాలేదు మావయ్యా” అని నాగరాజు అందామను కున్నాడు. కాని అనలేకపోయాడు. మామూలుగానే కూర్చున్నాడు. ఆ మాటా ఈ మాటా చెప్పి.... పై మాఘంలోనే అమ్మాయిలిద్దరికీ పెళ్ళిళ్ళు చేసేస్తున్నానోయ్! విన్నావా?” అని మృగరాజు మృదువుగా నవ్వి నట్టు

నవ్వేడాయన, అలా ఆన్న మావయ్య కళ్ళలో సూటిగా చూశాడు నాగరాజు.

లేని దైర్యాన్ని, బలాన్ని తెచ్చుకున్నాడు.

“విన్నాను మావయ్య! అందుకే వచ్చాను. సుమతిని నేను చేస్కోవాలనుకుంటున్నాను” అన్నాడు.

ఆ మాట విని మామయ్య వాలుకుర్చీలోంచి లేచేడు. కళ్ళజోడు ముక్కునీంచి ఎగదోసుకున్నాడు, పంచ సర్దుకున్నాడు. నాగరాజుని నాగుపాముని చూసినట్టు చూసేడు. “యేవిటి?” అన్నాడు. ఓ నిమిష వాణి “యేవితేవిటి?” అన్నాడు.

“నేనీ విషయమంతా ఆలోచించానా అబ్బీ! కాని నీ జీతం రెండొందలు. ఇప్పుణ్ణేను మా సుమతి నియ్యబోయేవాడికి చూశేవ— మూడోందల్లితం, ఓ స్కూటర్ బండీ! నీలా వుంగారాలుతులేదు కానీ.... నీకు లేని దైర్యం, బెంగుళ్ళుల్లో ఓ వుంచిబంగళా, డబ్బుల్నొలుకునే నేర్పూ వున్నాయి. ఇక నువ్వు....ముఖం మీ వచ్చేప్పేస్తున్నా. బతకడం రాదు నీకు.... అంచేత.... పువ్వుల్లో పెంచిన్నాకూ తుర్ని నీ కివ్వలేను. నువ్వు సంపెంగపూవుల్లో పెట్టుకుంటానన్నా.... డబ్బులేనప్పుడు ఆ పువ్వుల కిందనించి పాములొస్తాయి. అదీ.... అర్థమైంది కదూ?”

వెళ్ళి పెళ్ళికి నవ్వుతూవచ్చి, ఓ డ్రీంకు తాగి, నవ్వుతూ వెళ్ళిపో! నామాటలకి వేడెక్కిపోతే ఇప్పుడే ఓ డ్రీంకు తాగు. ఇలా పిచ్చి మాటలు మాత్రం మరెప్పుడూ ఆడకు....” అన్నాడాయన.

“కొందటిజన్మల్లో ఈయనే శకుని.... ఈయనే కంసుడు.... ఈయనే శిశుపాలుడు.... ఈయనే నా మావయ్య....” అనుకున్నాడు నాగరాజు.

ఆ తర్వాత ఇంకా చాలా అనుకున్నాడు.

సుమతిని తనకివ్వనంటే ఫరవాలేదు. కాని.... సుమతి తన సర్వ స్వాన్ని, శరీరాన్ని, తన కర్పించింది. ఇప్పుడు సుమతిని మరెవ్వరికో ఇచ్చేయడం అన్యాయం.... ఆ సంగతి వీళ్ళకెలా చెప్పడం? ఎలా?

“మావయ్యా : నీకు తెలీదు. సుమతీ నేనూ....!” అని అనబోతున్న నాగరాజు గుమ్మంలో, “బావా....” అన్న సుమతి కేక విని ఆగిపోయేడు.

“సుమతీ ! వీళ్ళంతా మన కన్యాయంచేస్తున్నారు. నువ్వు నేనూ....!! వూ.”

“బావా ! అనవసరంగా మాట్లాడకు.... అంతా విన్నాను. నాన్నదే నిజం.... నువ్వెంతో మంచివాడివనుకున్నాను. అత్తగ్యూ కొడుకై నంత మాత్రాన నా కిష్టంలేనప్పుడు నీకా అధికారం ఎవరిచ్చేరు? అనవసరంగా మమ్మల్ని రచ్చకీడ్చకు, వెళ్ళిపో....” అంది సుమతి.

నాగరాజు బుర్ర గిర్రు నిరిగింది.

“ఐతే సుమతీ ! నేనంటే నీకు....” అన్నాడు నాగరాజు. ఆ తర్వాత మాటరాలేదు.... కన్నీళ్ళొచ్చాయి.

“వెళ్ళిపో బావా ! మరేవీ మాట్లాడకు” అని వెనక్కు తిరిగి పోయింది సుమతి.

నాగరాజుకి మావయ్య మాటలేవీ వినబళ్ళేదు.... కన్నీళ్ళలోంచి రోడ్డంతా మసగ్గా అవుపించింది. మైదళ్ళో మెగాటన్నులు పేల్తున్నాయి. అర్థంలేనిబాధ భయంకరంగా రోదిస్తోంది. అందువల్ల

* * *

చంద్రుళ్ళేని ఆకాశం నల్లగా మెరుస్తున్నప్పుడు, వూళ్ళో చాలా మంది ముఖాల్లో చిర్నవ్వులే నప్పుడు, మనుషులేని బీచిలో, సూదుల్లాటి చినుకుల్లో తడుస్తున్న నాగరాజు—

“భగవంతుడా ! నువ్వున్నావో లేవో నాకు తెలీదు. కాని..... నే నన్నీ మంచిపల్లెచేళేను. ఇది మాత్రం త్రికరణశుద్ధిగా చెప్తున్నాను. కాని నన్నెవ్వరూ అర్థం చేస్కోలేదు. నన్ను చెడ్డవాడన్నారు. ఎడారి లాంటి ఈ కష్టాల పరంపరలో వో ఒయాసిస్సంత సానుభూతికూడా నాకు లేకుండాపోయింది. నా మంచితనం చెడ్డతనంగా మారిపోయింది” అని

విచారించి.... ఆ తర్వాత తనుచేసిన మంచిపన్నన్నిట్నీ వూహించుకొని సంతృప్తిగా వూపిరి పీల్చి, మళ్ళీ ఆ ఫలితాన్ని తలుచుకొని, నిట్టూర్చి పొంగుతూ అరుస్తున్న సముద్రంవైపు చూస్తూ అక్కడలేని దేవుణ్ణి వూహించుకొంటూ “ఏవయ్యా బాబూ ? ఏవీటి న్యాయం ?” అని మొహమాటంగా కసురుకున్నాడు నాగరాజు.

* * *

వర్షంలో కాస్తేపు తడిసి, కనీశ్శలో బాదల్ని కాస్తంత తడిపాక, నాగరాజు మనస్సు బరువు తగ్గకపోయినా కాస్త తేలికపడింది. కరువు తీరా యేడ్చిన నాగరాజు, రూమ్ కొచ్చేశాడు. తలుపులు వేసి స్ట్రా ముట్టించాడు. కాఫీ కోసం నీళ్ళు పెట్టేశాడు. ఈజీ చెర్లో కూర్చున్నాడు. బోలెడు సిగరెట్ల తని చేతిలోనూ, బోలెడాలోచిన లతని మెదళ్ళోనూ వెలిగేయి.

ఇంతలోనే స్ట్రామీది నీళ్ళు పొంగేయి. దింపుతున్న నాగరాజు వేళ్ళమీద వేణ్ణీళ్ళు పడ్డాయి. స్ట్రా మీది గిన్నె కిందపడ్డది. నాగరాజు బరువుగావచ్చి ఈజీచెర్లో పడ్డాడు. కుడిచేతి రెండు వేళ్ళు ఎర్రగా భయంకరంగా మెరుస్తున్నాయి !

“ఇలాంటప్పుడు.... ఇలా మనసు దావులేనప్పుడు.... లోకమంతా తనకి, తన మంచి తనానికి విరోధులై నప్పుడు, ఆప్యాయంగా, తన మనసుకి నానుభూతి మాటల్తోనూ, వేలికి దూదితోనూ బాండేజీలు కట్టే.... ఓ తోడూ.... ఓయింత ఆప్యాయత వుండే బావుణ్ణు !” అనుకున్నాడు నాగరాజు.

“సుమతిలాటి ‘అమ్మాయి’ కాదు. ఇంకెవరు ? ఇంకెవరు ? బొను ఓ చెల్లి! నాగరాజు మనసులో వెయ్యివీణలు రెండు సెకన్లలోనే ఒకే సారిమోగాయి.

“బాబూ ! గత్తుడమంటారా ?”

నాగరాజు గుమ్మంవైపు చూశేడు. అక్కడ పదహారేళ్ళ పనిపిల్ల నిలబడుంది. ఆమె నుదుటిమీద నెల్లటి అంగారపుబొట్టూ, చామన్చాయ ఒంటిరంగులో కళా వున్నాయి.

“ఎటిబాబూ ! పగలుజేడు గద !” అంది పనిపిల్ల మళ్ళీ.

“అఁ : రా : రా :” అన్నాడు నాగరాజు కంగారుగా.

ఆమెవచ్చి గత్తుడవడం మొదలెట్టింది.

ఆమె వైపు నాగరాజు చూసేడు. ఆమె కళ్ళలో..... అందమైన అనుబంధం, ఆమె చేతివేళ్ళలో తన చేతి కట్టుకట్టే ఆప్యాయత, ఆమె పెదవుల్లో దాగిన ఆప్యాయత చిందే మాటలు.... లేని చెల్లెలు - ఆపని పిల్లలో నాగరాజుక్కనిపించింది. అప్పుడతనికి చాలా సంతోషం వేసింది. మళ్ళీ, అమ్మ బతికినట్టు, చెల్లిపుట్టి ఒక్కసారి పెరిగిపోయినట్టు సంతోషించేడతను.

కాని అదేవిటి ! పనిపిల్ల చీర అక్కడక్కడా చిరిగిపోయింది.... గురులేకుండా మాసిపోయిన ఆ నీలంరంగుచీర, అక్కడక్కడా చిరగడంతో మరీ అసహ్యంగా వుంది. నాగరాజుకి చాలా బాధవేసింది. “తన చెల్లి.... ఇలాంటి చీర కట్టుకోవడం మేమిటి?” అనిపించింది.

గబ గబా ఘేంటులోంచి వున్న రెండు పది రూపాయల నోట్లూ తీశేడు నాగరాజు!

ఇంతలోనే పనిపిల్ల గది తుడవడం పూర్తిచేసింది. “ఎల్తాను బాబూ !” అని వెనక్కి తిరిగింది.

“రావీ!” అని పిల్చేడు నాగరాజు.

“ఎం బాబూ !” అని వెనక్కు తిరిగింది రావీ.

“ఇంద....! చీర....కొనుక్కో—” అని రెండు పది రూపాయ ల్నోట్లు ఆమె కందించబోయాడు నాగరాజు.

“బాబూ !” రావీ చెబ్బతిన్న పులిలా మొహం పెట్టింది. ముక్కు పుటా రెగరేసింది. నుదుటిమీజుత్తు తలమీదకి తీస్కొంది. నాగరాజు వైపు అనుమానంగానూ— కోపంగానూ చూసింది.

“హూఁ ! కూటికి లేనోళ్ళంగాని.... అభివాదనం లేనోళ్ళం కాం ! మీరేదో మంచోల్ల నుకున్నాను. ఇలా బీస ప్పురు గనుకోలేదు. ఛా ! మీలాంటోళ్ళకన్న మా తాగుబోతు మామే నయం ! అడు తాగినా మరో

అడ దానొల్లు ముట్టడు ! దూరైరీ....! ఎందుకొచ్చిన పెద్దమనిస్తరహా ! ఈ సారి కొగ్గేత్తున్నాను. బుత్తెచ్చుకోండి !” అని జోరుగానూ, ఘాటుగానూ అందామె. అని చీపురుకట్ట నేలమీదపడేసి వెనక్కి తిరిగి గబగబా వెళ్ళిపోయింది.

నాగరాజు కదలేదు.... అతనిమనసంతా ఖాళీగా పుంది. కళ్ళు కూడా ఖాళీగానే పున్నాయి. అవి కన్నీళ్ళు కార్చలేదు. అతని మనసు మాత్రం మూసగా యేడ్చి, ఏదో అనబోయి, మళ్ళీ మానేసింది.

* * *

ఆ వేళాకాశంలో చంద్రుడున్నాడు.... ఎంచేతంటే ఆవేళ పున్నమి కాబట్టి ! ఆవేళ వూళ్ళో చాలామంది ముఖాల్లో తెచ్చిపెట్టుకున్న చిర్నవ్వులున్నాయి — ఎందుకంటే — బంగారుతీగెల బియ్యం — బాకులోనె నానూ — కస్తంత సుఖం స్టాకులోనూ పున్నాయి కాబట్టి. ఆవేళ బీచిలో చాలామంది మనుషులున్నారు — వర్షం తగ్గిపోయి పొడిగా వుంది కాబట్టి : —

కాని.... ఎవరున్నా లేకపోయినా సూదులాంటి ఆలోచనల వర్షంలోనూ, సానుభూతిలేని బాధలాటి వడగళ్ళల్లోనూ, తడుస్తూ, ఏడుపంతా ఖరైచ్చి పోయాక దీనంగా వెర్రిగా నవ్వుతున్న నాగరాజు మాత్రం ఎప్పుడూ వుంటాడు.

